

# बाल मो दिनी



## भक्तिमती श्रुतावती

• (सं०) देवकुमारः

श्रुतावती भरद्वाजमहर्षेः पुत्री । अनुपम-  
सुन्दरी सा सद्गुणसम्पन्ना विद्यावती च ।  
तस्याः स्नेहपूर्णः विनयोपेतः व्यवहारः  
आश्रमपरिसरस्थानां सर्वेषां हृदयं जयति  
स्म । तरुणी सा इन्द्रमेव वरितुम् इच्छति  
स्म । अतः सर्वदा इन्द्रमेव पूजयति स्म सा ।


अथ एकदा कश्चन महर्षिः तम् आश्रमम्  
आगतः । ‘मम नाम वशिष्ठः’ इति अवदत्  
सः । श्रुतावती श्रद्धया तस्य सेवां कृतवती ।  
एतस्मात् सः महर्षिः नितरां सन्तुष्टः ।

‘मया कापि अन्या सेवा करणीया चेत्  
आदेष्टुम् अर्हति भवान्’ इति विनयेन  
अवदत् श्रुतावती ।

‘सर्वा अपि आवश्यकता भवत्या पूरिता  
एव । तथापि एकं लघु कार्यं वदामि । मम  
समीपे पञ्च बदरफलानि सन्ति । तानि पक्की-  
कृत्य दीयन्ताम्’ इति अवदत् महर्षिः । ततः  
सः तानि बदरफलानि श्रुतावत्यै दत्त्वा  
आश्रमात् निर्गतः ।

श्रुतावती तानि पात्रे स्थापयित्वा चुल्लेः  
उपरि पात्रं निधाय अग्निम् उद्दीपितवती ।  
दीर्घकालः अतीतः । तथापि तानि फलानि न  
पक्वानि एव । आश्चर्यम् अनुभवन्ती सा  
चुल्ल्यां पुनरपि काष्ठानि योजितवती । अग्निः  
समुज्ज्वलः जातः । किन्तु महत् आश्चर्यं नाम चुल्ल्यां  
बहुधा काष्ठानि योजितानि चेदपि तानि बदरफलानि तु  
पक्वानि न अभवन् एव ।

‘महर्षिः मम परीक्षार्थमेव एतादृशानि फलानि  
दत्तवान्’ इति अवगतवती श्रुतावती । आश्रमस्थानि  
सर्वाणि काष्ठानि समाप्तानि चेदपि बदरफलानि न  
पक्वानि यत् तस्य दर्शनात् तथा न ज्ञातं यत् अग्रे किं  
करणीयम् इति । असाफल्यम् अङ्गीकर्तुं न सज्जं तस्याः  
मनः । अतः सा काष्ठत्वेन स्वस्य पादौ एव चुल्ल्यां



स्थापितवती ।

अहो, आश्चर्यम् !! तस्याः पादौ न दग्धौ । महतः  
शैत्यस्य स्पर्शः अनुभूतः तया । अपरस्मिन् क्षणे  
देवराजः इन्द्रः तस्याः पुरतः प्रत्यक्षीभूय अवदत् -  
‘कल्याणि ! अहमस्मि देवेन्द्रः । तव परीक्षणाय अहं  
वशिष्टरूपं धृत्वा आगतवान् । तव भक्त्या अहं  
सन्तुष्टोऽस्मि । तव इष्टं सिद्धं भविष्यति । मम  
पत्नीत्वेन त्वं देवलोके निवासं करिष्यसि’ इति ।

श्रुतावती परमहर्षेण भक्त्या च इन्द्रं नमस्कृतवती ।